



3 Евангелля св. Марка

І пайшоў з ім Езус. А вялікі натоўп ішоў за Ім, і ціснуліся да Яго. А пэўная жанчына, якая хварэла на крывацёк дванаццаць гадоў і шмат выцерпела ад многіх лекараў, патраціла на іх усю маёмасць сваю, аднак нішто не дапамагло, і ёй становілася нават горш, пачуўшы пра Езуса, падышла ў натоўпе ззаду і дакранулася да Ягонай вопраткі, бо казалася сама сабе: “Калі хаця б дакрануся да Яго вопраткі, выздаравею”. І адразу ж спыніўся ў яе крывацёк, і адчула яна ў целе, што выздаравела ад хваробы. Езус жа, адразу адчуўшы, што моц выйшла з Яго, звярнуўся да народу і сказаў: “Хто дакрануўся да Маёй вопраткі?” І вучні Ягоныя сказалі Яму: “Ты бачыш, што народ ціснецца да Цябе, і пытаецца «хто дакрануўся да Мяне?»” Але Ён аглядаўся навокал, каб убачыць тую, якая зрабіла гэта. Жанчына ж спалохалася і задрыжэла, бо ведала, што сталася ёй. Яна падышла і ўпала перад Ім, і сказала Яму ўсю праўду. Ён жа сказаў ёй: “Дачка, вера твая ўратавала цябе. Ідзі ў спакой і будзь здаровая ад хваробы сваёй”. †

Мк 5, 21-43

Бог “зняволены” верай

Шмат розных людзей збіраецца каля Пана Езуса таксама і сёння: самыя блізкія вучні, якім неабходна Яго дапамога, прыгнечаныя асабістым няшчасцем, звычайныя цікаўныя. Таксама і сёння ў Езуса хапае ворагаў... Усе маюць нейкую асабістую выгаду. У евангелічным натоўпе вылучылася пакутуючая жанчына. Сваім няшчасцем яна не хацела турбаваць Настаўніка. Яна даверылася сваёй веры. Аказалася, што не толькі вынікова, але і плённа для многіх іншых падобных сабе людзей, якія сваё выздараўленне цела і душы звязваюць з асобай Збаўцы. Яе вера не падвяла! Так яна быццам “змусіла” Хрыста ўмяшання: перад такой верай Езус не мог застацца абыякавым. І яна, а пасля яе шмат іншых пачулі (і яшчэ пачуюць!): “Вера твая выратавала цябе, ідзі ў супакой і будзь аздароўлены”.

Кс. Яраслаў Грынашкевіч